

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ aṣṭāśītitaṃaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ aṣṭāśītitaṃ sargaḥ ॥

śrīrāmasya kuśaśayyāṃ dṛṣṭvā bhāratasya śōkapūrṇa  
udgārastēna svayamapi valkalajaṭādhāraṇapūrvakaṃ vanē  
nivāsāya vicārasya prakāṣanam

tacchrutvā nipuṇaṃ sarvaṃ  
bhārataḥ saha mantribhiḥ |  
iṅgudīmūlamāgamyā  
rāmaśayyāmavaikṣata ॥ 2.88.1 ॥

abravījananīḥ sarvā  
iha tasya mahātmanaḥ |  
śarvarī śayitā bhūmā -  
vidamasya vimarditam ॥ 2.88.2 ॥

mahārājakulīnēna  
mahābhāgēna dhīmatā |  
jātō daśarathēnōrvyāṃ  
na rāmaḥ svaptumarhati ॥ 2.88.3 ॥

ajinōttarasamstīrṇē  
varāstaraṇasañcayē |

śayitvā puruṣavyāghraḥ  
kathaṃ śētē mahītalē || 2.88.4 ||

prāsādāgravimānēṣu  
valabhīṣu ca sarvadā |  
haimarājatabhaumēṣu  
varāstarāṇaśāliṣu || 2.88.5 ||

puṣpasañcayacitrēṣu  
candanāgurugandhiṣu |  
pāṇḍurābhraprakāśēṣu  
śukasaṅgharutēṣu ca || 2.88.6 ||

prāsādavaravaryēṣu  
śītavatsu sugandhiṣu |  
uṣitvā mērukalpēṣu  
kṛtakāñcanabhittiṣu || 2.88.7 ||

gītavāditranirghōṣai -  
rvarābharaṇaniḥsvanaiḥ |  
mṛdaṅgavaraśabdaiśca  
satataṃ pratibōdhitāḥ || 2.88.8 ||

bandibhirvanditaḥ kālē  
bahubhiḥ sūtamāgadhaiḥ |  
gāthābhiranurūpābhiḥ  
stutibhiśca parantapaḥ || 2.88.9 ||

aśraddhēyamidaṃ lōkē  
na satyaṃ pratibhāti mā |

muhyatē khalu mē bhāvaḥ  
 svapnō'yamiti mē matiḥ || 2.88.10 ||

na nūnaṃ daivataṃ kiñcit  
 kālēna balavattaram |  
 yatra dāśarathī rāmō  
 bhūmāvēvamaśēta saḥ || 2.88.11 ||

yasmin vidēharājasya  
 sutā ca priyadarśanā |  
 dayitā śayitā bhūmau  
 snuṣā daśarathasya ca || 2.88.12 ||

iyam śayyā mama bhrātu -  
 ridamāvartitaṃ śubham |  
 sthaṇḍilē kaṭhinē sarvaṃ  
 gātrairvimṛditaṃ tṛṇam || 2.88.13 ||

manyē sābharaṇā suptā  
 sītāsmiñśayanē śubhā |  
 tatra tatra hi dṛśyantē  
 saktāḥ kanakabindavaḥ || 2.88.14 ||

uttarīyamihāsaktaṃ  
 suvyaktaṃ sītayā tadā |  
 tathā hyētē prakāśantē  
 saktāḥ kauśēyatantavaḥ || 2.88.15 ||

manyē bhartuḥ sukhā śayyā  
 yēna bālā tapasvinī |

sukumārī satī duḥkhaṃ  
na vijānāti maithilī || 2.88.16 ||

hā hatō'smi nṛśaṃsō'smi  
yat sabhāryaḥ kṛtē mama |  
īdrśiṃ rāghavaḥ śayyā -  
madhiśētē hyanāthavat || 2.88.17 ||

sārvabhaumakulē jātaḥ  
sarvalōkasukhāvahaḥ |  
sarvapriyakarastyaktvā  
rājyaṃ priyamanuttamam || 2.88.18 ||

kathamindīvaraśyāmō  
raktākṣaḥ priyadarśanaḥ |  
sukhabhāgī na duḥkhārhaḥ  
śayitō bhuvi rāghavaḥ || 2.88.19 ||

dhanyaḥ khalu mahābhāgō  
lakṣmaṇaḥ śubhalakṣaṇaḥ |  
bhrātaraṃ viṣamē kālē  
yō rāmamanuvartatē || 2.88.20 ||

siddhārthā khalu vaidēhī  
patiṃ yānugatā vanam |  
vayaṃ saṃśayitāḥ sarvē  
hīnāstēna mahātmanā || 2.88.21 ||

akarṇadhārā pṛthivī  
śūnyēva pratibhāti mē |

gatē daśarathē svargaṃ  
rāmē cāraṇyamāśritē || 2.88.22 ||

na ca prārthayatē kaści -  
nmanasāpi vasundharām |  
vanē nivasatastasya  
bāhuvīryābhirakṣitām || 2.88.23 ||

śūnyasaṃvaraṇārakṣā -  
mayantritahayadvipām |  
anāvṛtapuradvārām  
rājadhānīmarakṣitām || 2.88.24 ||

aprahṛṣṭabalām śūnyām  
viśamasthāmanāvṛtām |  
śatravō nābhimanyantē  
bhakṣyān viśakṛtāniva || 2.88.25 ||

adyaprabhṛti bhūmau tu  
śayisyē'haṃ tṛṇēṣu vā |  
phalamūlāśanō nityaṃ  
jaṭācīrāṇi dhārayan || 2.88.26 ||

tasyāhamuttaram kālaṃ  
nivatsyāmi sukhaṃ vanē |  
tat pratiśrutamāryasya  
naiva mithyā bhaviṣyati || 2.88.27 ||

vasantaṃ bhrāturarthāya  
śatruḡhnō mānuvatsyati |

*lakṣmaṇēna sahāyōdhyā -*

*māryō mē pālayiṣyati || 2.88.28 ||*

*abhiṣēkṣyanti kākutstha -*

*mayōdhyāyāṃ dvijātayaḥ |*

*apī mē dēvatāḥ kuryu -*

*rimaṃ satyaṃ manōratham || 2.88.29 ||*

*prasādyamānaḥ śirasā mayā svayaṃ*

*bahuprakāraṃ yadi na prapatsyatē |*

*tatō'nuvatsyāmi cirāya rāghavaṃ*

*vanēcaraṃ nārhati māmupēkṣitum || 2.88.30 ||*

*|| ityārṣē śrīmadrāmāyaṇē vālmikiyē ādikāvyē*

*ayōdhyākāṇḍē aṣṭāśītitaṃ sargaḥ ||*